

شیخ الحدیث حضرت مولانا سیدانظر شاہ کشمیریؒ

مولانا محمد اعجاز عرفی القاسمی

دیوبند کی سر زمین سے بے شمار اصحاب فضل و کمال پیدا ہوئے، دارالعلوم نے اپنی آغوش سے لاتعداد عظیم شخصیتوں کو اچھالا، انہیں بے شمار اصحاب فضل و کمال میں ایک قد آور انسان اور ایک عظیم شخصیت ایسی بھی ہے جن کے پیکر میں اکابر دیوبند کی انفرادی خصوصیات اور ان کے خصوصی کمالات یکجا نظر آتے تھے، دارالعلوم کی درس گاہوں میں ان کی شخصیت ایک کامیاب مدرس و معلم اور مفسر و محدث کی حیثیت سے جلوہ گر نظر آتی تھی تو وہ ملک اور بیرون ملک کی معیاری دینی مجالس اور جلسہائے علم و فن میں شعلہ بیان مقرر دکھائی دیتے تھے تو کبھی ان کا سراپا تصنیف و تالیف کی وادیوں میں دین و حکمت کے موتی بکھیرتا ہوا نظر آتا تھا اور ہر گوشہ علم و فن میں ان کی انفرادیت کی ایسی چھاپ نظر آتی تھی کہ آدمی یہ سمجھنے پر مجبور ہو جاتا کہ بس وہ اسی ایک علم کی دنیا کے انسان ہیں، مگر ان کی ذہانت و ذکاوت، فصاحت و بلاغت، سیاست و قیادت، تبحر علمی، وسعت معلومات اور کردار عمل کے وہ کارنامے جو نصف صدی سے دیوبند کی فضا میں چھائے ہوئے تھے اور دعوت و عزیمت اور ملک و ملت کی رہنمائی میں ان کی فکری جدوجہد کی وہ داستان جو پورے ملک میں پھیلی ہوئی تھی جب ان مناظر پر نگاہ پڑتی ہے تو بلا مبالغہ یہ کہا جاسکتا ہے کہ موجودہ علمائے دیوبند میں صرف ایک ہی سحر انگیز شخصیت ایسی تھی جن کے جلو میں تمام اکابر کے کمالات کا عکس نمایاں نظر آتا تھا۔ اگر آپ حضرت نانوتوی کی عبقریت، حضرت گنگوہی کا تفقہ، حضرت شیخ الہند کی مردم سازی، حضرت علامہ انور شاہ کا تبحر علمی، حضرت مولانا عبید اللہ سندھی کی ذکاوت، حضرت مولانا حبیب الرحمن کا تدبیر، حضرت مولانا شبیر احمد عثمانی کی خطابت، حضرت شیخ الادب کا درسی انہماک، حضرت شیخ الاسلام کی خدمت خلق اور حضرت حکیم الاسلام کے کریمانہ اخلاق و اوصاف کو یکجا دیکھنا چاہتے ہیں تو وہ پوری رعنائی و زیبائی کے ساتھ حضرت مولانا سیدانظر شاہ صاحب کے دل نواز پیکر میں دکھائی دیتے تھے۔ افسوس وہ دل نواز پیکر ہماری نگاہوں سے روپوش ہو چکا ہے اور دہلی کے سرنگرام ہسپتال میں علمائے دیوبند کے ممتاز کمالات و اوصاف کا مالک اپنے لاکھوں شاگردوں، ہزاروں عقیدت مندوں کو روتا تڑپتا چھوڑ کر اپنے اس معبود حقیقی کے پاس چلا گیا، جو خالق کائنات ہے اور لافانی بھی۔

26 جنوری 1929ء میں دیوبند کے محلہ خانقاہ میں حضرت شاہ صاحب نے اس جہان رنگ دیوبند کا پہلا جلوہ دیکھا، بدرسنجھلی نے آپ کا تاریخی نام اختر قوم تجویز کیا اور آپ کے نامور والد، فقید المثل عالم اور عدیم النظیر محدث

حضرت علامہ انور شاہ کشمیری نے آپ کا نام انظر شاہ رکھا، ابھی حضرت مولانا انظر شاہ صاحب کی زندگی کی چار ہی بہاریں گزری تھیں کہ آپ کی تیمی کی شہرت مشرق سے مغرب تک پھیل گئی، حضرت علامہ انور شاہ کشمیری کا وصال ہو گیا اور علامہ کشمیری مرحوم اپنی زندگی کے قیمتی ماہ و سال علم و فن کی وادیوں میں بسر کر کے معبود حقیقی سے جا ملے، پھر بھی حضرت علامہ انور شاہ کشمیری زندہ پائندہ ہیں، ان کے علمی کمالات و تصنیفات ان کی حیات جاوید اور یگانہ روزگار ہونے کی ضمانت ہیں، بقول شورش کشمیری ۔

یہ جہاں فانی ہے کوئی چیز لافانی نہیں
پھر بھی اس دنیا میں انور شاہ کا ثانی نہیں

حضرت شاہ صاحب نے ابتدائی تعلیم متعدد حفاظ سے حاصل کی، بعض وجوہ کی بنا پر تعلیمی سلسلہ منقطع ہو گیا، حضرت شاہ صاحب اپنے خالہ زاد بھائی کے پاس دیوبند سے دہلی تشریف لے گئے، انہیں کی سرپرستی میں پنجاب یونیورسٹی کے امتحانات بھی دیے، یہ وہ وقت تھا جب ملک کی تقسیم کی وجہ سے پورے پنجاب میں نفرت و عداوت کے جھوٹے چل رہے تھے، ہر شخص فسادات کی زد میں جکڑا ہوا تھا اور فرشتے انسانوں کی بربریت و وحشت پر خون کے آنسو بہا رہے تھے، جس دن آپ امتحان سے واپس ہوئے اس کے کچھ ہی دیر بعد پورے سینئر میں آگ لگادی گئی، سینکڑوں مسلم طلبا اس میں جل کر خاکستر ہو گئے، اس کے بعد حضرت شاہ صاحب دیوبند آ کر ایف اے کی تیاری میں ہمدن مشغول ہو گئے، ماسٹر فضل الہی سے انگریزی کی تعلیم بھی شروع کر دی اور اسی درمیان قاری اصغر علی صاحب سے میزان الصرف بھی پڑھنے لگے، عربی کی اس کتاب کے پڑھنے کا مقصد صرف یہ تھا کہ پنجاب کے امتحانات میں سہولت ہو، مستقل عربی و دینی تعلیم کا ان کا قطع کوئی ارادہ نہ تھا۔

یہ بھی ایک روشن اور کھلی ہوئی حقیقت ہے کہ مستقبل کسی دریا کا وہ زریں حصہ ہوتا ہے جس کے متعلق کوئی صحیح اندازہ نہیں لگا سکتا کہ وہاں سکون ہے یا اضطراب؟ حضرت شاہ صاحب کے قدم اسی ڈگر پر آگے بڑھ رہے تھے، انہیں کیا معلوم تھا کہ ایک روز اسی راستے پر چلیں گے جن راہوں سے گزر کر ان کے عظیم والد خواب راحت کے مزے لے رہے ہیں اور صحیح معنوں میں وہ اپنے نامور باپ کی علمی عظمت و رفعت کے سچے جانشین قرار دیے جائیں گے اور ایشیا کی سب سے بڑی عربی یونیورسٹی میں صدر مدرس اور شیخ الحدیث کے منصب عالی پر سرفراز ہوں گے، ان کی خطابت مرحوم عطاء اللہ شاہ بخاری کی یاد تازہ کرے گی، یہ سب وہ حقیقتیں ہیں جو ان کے حاشیہ خیال میں بھی نہیں تھیں اور نہ ان کا پاکیزہ روشن مستقبل کا حسین و جمیل چہرہ ان کی نگاہوں کے سامنے بے نقاب تھا، بلکہ وہ ایک عام انگریزی داں بننا چاہتے تھے، مگر خالق کمالات انہیں حقیقی ابن الانور کی حیثیت سے کائنات کی نگاہوں میں لانا چاہتا تھا، ایک مرتبہ درس کے درمیان انہوں نے بتایا کہ پتہ نہیں میری عربی تعلیم کن کی دعاؤں نتیجہ ہے، لیکن مجھے اتنا ضرور یاد ہے کہ دہلی کے قیام کے زمانے میں جامع مسجد کے عقب میں ایک ادارہ تھا، جس میں حضرت مولانا عبید اللہ سندھی اور حضرت مولانا حفظ الرحمن جیسی شخصیتیں جمع ہوتی تھیں، میں بھی جمعہ کے روز وہاں چلا جاتا تھا، شاید وہیں علم کی قدر میرے دل میں آگئی اور انہوں نے

ایک باریہ بھی بتایا کہ جب میں دہلی میں تھا تو حضرت شاہ ولی اللہ محدث دہلوی کے مزار پر اکثر حاضری دیتا تھا، میں سمجھتا ہوں کہ انہیں حضرات کے فیوض باطنی کی کرشمہ سازی ہے کہ قرآن وحدیث ان کی زندگی کے روشن عنوان بن گئے۔ تقریر وخطابت کی دنیا میں حضرت شاہ صاحب امتیازی حیثیت کے مالک تھے، ان کی تقریریں شعلہ بار ہوتی تھیں، ہندو ربرون ہند کے مختلف مقامات پر اکثر ان کے اسفار ہوتے رہتے تھے، الفاظ کی کثرت، زبان کی فصاحت، لب ولہجہ کی انفرادیت اور معلومات کی وسعت کے اعتبار سے حضرت شاہ صاحب کی موجودگی کسی بھی مجلس کی کامیابی کی ضمانت سمجھی جاتی تھی، جب حضرت شاہ صاحب محو تکلم ہوتے تو ایسا محسوس ہوتا کہ الفاظ کا آبخار بہہ رہا ہے، حدیث وتفسیر کے موتی بکھر رہے ہیں، سننے والوں پر ایک بے خودی سی طاری ہو جاتی اور وہ اپنے آپ کو عرش کی سر بلند یوں سے فرش کی شادا ہیوں کا نظارہ کرتا ہوا محسوس کرتے۔

میں جامعہ مظاہر علوم سہارنپور میں پڑھ رہا تھا، 1973ء کا واقعہ ہے، سہارنپور میں جمعیت علماء اور مسلم لیگ میں کش مکش زوروں پر تھی، اس درمیان مظاہر علوم کے دارالطلبہ قدیم کے سامنے جمعیت کا اجلاس ہوا، جس میں حضرت شاہ صاحب بھی دوسرے مقررین کے علاوہ آنے والے تھے حضرت شاہ صاحب کا نام سن کر طلبائے مظاہر علوم کی ایک کثیر تعداد جلسہ گاہ میں موجود تھی، میں بھی حضرت شاہ صاحب کو دیکھنے اور سننے کے اشتیاق میں حاضر تھا، پروگرام شروع ہوا تو لیگیوں نے مجمع میں انتشار پیدا کر دیا۔ چاروں طرف سے پتھروں کی بارش ہونے لگی، علما کو دل خراش طعنے دیے جانے لگے، دوسرے مقررین نے ایسی محذو ش فضا میں تقریر کرنے سے انکار کر دیا، مگر حضرت شاہ صاحب سٹیج پر نظر آتے ہیں، تقریر شروع ہو گئی ہے، الفاظ ومعانی کا سمندر رواں ہے، زور وجوش ایسا کہ سارا مجمع ان کی انگلیوں پر نایاب رہا ہو، حضرت شاہ صاحب جو خطابت تھے:

”تم پیدا ہوتے ہو تو مولوی کی ضرورت پڑتی ہے، جب مولوی تمہارا نکاح نہ پڑھائے تو تم رشتہ ازدواج سے منسلک نہیں ہو سکتے، جب تم مرتے ہو تو مولوی تمہاری نماز جنازہ نہ پڑھائے تو تم دفنائے نہیں جاسکتے اور یہی مولوی اگر سیاست کے میدان میں سرگرم نظر آتا ہے تو تمہاری پیشانیوں پر شکنیں پڑتی ہیں، تمہارے وجود میں زلزلہ آ جاتا ہے، تم غیض وقضب میں کا پینے لگتے ہو، تمہارے پیکر میں ارتعاش طاری ہو جاتا ہے اور تمہارے افکار و خیالات میں آندھیاں چلنے لگتی ہیں۔“

حضرت شاہ صاحب کی یہ سحرانہ تقریر تھی، جو سر چڑھ کر بول رہی تھی، مجمع پر سنانا چھایا ہوا تھا، ہنگامہ کرنے والے محویت میں ساکت وصامت تھے، جنگ آزادی میں علما کی جدوجہد اور ملک وملت کی تعمیر میں ان کے کردار و عمل پر حضرت شاہ صاحب گل افشانی گفتار کا مظاہرہ فرما رہے تھے، ان کی تقریروں کے متعدد مجموعے شائع ہو چکے ہیں، گل افشانی گفتار اور خطبات کشمیری جسے مولانا محمد اکرم صاحب کشمیری ناظم تعلیمات جامعہ اشرفیہ لاہور پاکستان نے مرتب کیا، جس میں پاکستان، بنگلادیش، انگلینڈ اور ساؤتھ افریقا میں شاہ صاحب کی زبان سے نکلے ہوئے مواعظ شامل ہیں۔

تقریر و خطابت کے ساتھ تعلیم و تدریس میں بھی حضرت شاہ صاحب یکساں دسترس اور قدرت کے مالک تھے، ان کا درس حدیث امتیازی شوکت و عظمت کا حامل ہوا کرتا تھا، دیوبند سے فراغت کے فوراً بعد ہی اعلیٰ حسن استعداد کی بنیاد پر تدریس کے لیے آپ کا انتخاب عمل میں آیا، میزان الصوفیہ سے بخاری تک آپ کا کام یاب درس مشہور ہے، دیوبند کی درس گاہوں میں اس سعادت مند فرزند نے اپنے نامور باپ کے درس حدیث کی یاد تازہ کر دی تھی، ملک اور بیرون ملک کے طویل و عریض فاصلوں سے طالبان علم نبوت صرف آپ سے بخاری شریف پڑھنے کے لیے دیوبند آتے تھے۔ کامیاب تقریر و تدریس کے علاوہ تحریر و قلم کی دنیا میں بھی حضرت شاہ صاحب کی حکمرانی مسلم نظر آتی ہے، پچاس سال سے زیادہ ادب و صحافت کے میدان میں آپ کا قلم رواں دواں تھا، علم و سخن کی ہر صنف پر بے شمار مضامین و مقالات ہندوپاک کے علمی جریدوں میں شائع ہو چکے ہیں اور آپ کی تالیفات و تصنیفات چھپ کر ملک میں پھیل چکی ہیں، ان میں ”نقش دوام“ ایک شاہکار تصنیف ہے، جس میں علامہ انور شاہ کشمیری کے علمی کمالات و تفرقات کا تفصیلی تذکرہ ہے اور ان سے منسلک شخصیتوں پر اس کتاب میں ذیلی عنوان کے تحت آپ کے قلم نے وہ گل بوٹے کھلائے ہیں جن سے وہ مرحوم شخصیتیں بھی نقش دوام سے آشا ہو گئی ہیں۔

اوروں کی طرح حضرت شاہ صاحب کی شخصیت کی تعمیر و تشہیر کے پس منظر میں نہ کوئی ملی تحریک تھی اور نہ جماعتی سرگرمیاں، صرف خداداد صلاحیتوں نے ان کو بام عروج پر پہنچایا، حضرت شاہ صاحب آگے بڑھتے رہے، عزت و رفعت ان کے قدم چومتی رہی، فضل و کمال ان کے ارد گرد طواف کرتے رہے، ان کی خدمات کا ہر سطح پر ان کی زندگی ہی میں اعتراف کیا گیا، صدر جمہوریہ ہند ایوارڈ سے بھی وہ نوازے گئے، سینکڑوں علمی اداروں کی سرپرستی کی، یوپی کانگریس کے نائب صدر بھی رہے، مولانا آزاد ایجوکیشن فاؤنڈیشن اور اقلیتی تعلیمی کمیٹی برائے حکومت ہند کی خیر سگالی برائے ج حکومت ہند اور آل انڈیا مسلم پرسنل لاء بورڈ کی باوقار کنیت بھی ان کو حاصل تھی۔

اس عہد میں علم و عمل، فضل و کمال، زبان و بیان اور تصنیف و تالیف کے میدان میں اکابر دیوبند کی آخری یادگار تھے۔ ان کی وفات پر 29 اپریل 2008ء جامع مسجد دہلی میں آل انڈیا تنظیم علمائے حق کے زیر اہتمام ایک تعزیتی اجلاس منعقد کیا گیا، جس میں ان کے سانحہ ارتحال کو ملت اسلامیہ خاص کر ہندوستانی علما کے لیے ناقابل تلافی نقصان قرار دیتے ہوئے یہ قرار داد پاس کی گئی کہ ان کی وفات سے ہندوستان ہی نہیں بلکہ پورا عالم اسلام بے مثال محدث، بے نظیر خلیفہ، فقید المثال مفسر، صاحب طرز ادیب اور ایک عظیم قائد سے محروم ہو گیا۔ اور اجتماعی دعا کی گئی کہ حضرت شاہ صاحب کے علمی کمالات اور اسلامی خدمات کو اللہ تعالیٰ اپنے فضل و کرم سے مقبولیت سے سرفراز کرتے ہوئے پوری پوری مغفرت فرمائے۔ اور نصف صدی سے زیادہ خدائی احکامات و فرمودات کے اس شارح کو بلندی درجات کے اعلیٰ مقام پر فائز کرے۔

☆☆☆